



**QORTI CIVILI  
PRIM' AWLA**

**ONOR. IMHALLEF  
JOSEPH R. MICALLEF**

Seduta tad-29 ta' Novembru, 2007

Citazzjoni Numru. 2093/2000/1

Angelo **MICALLEF**

VS

Carmel **BONANNO**

**Il-Qorti:**

Rat l-Att tač-Citazzjoni mressaq fid-29 ta' Settembru, 2000, bil-proċedura sommarja speċjali li bih u għar-raġunijiet hemm imfissra, l-attur talab li din il-Qorti tikkundanna lill-imħarrek iħallsu s-somma ta' tmint elef mitejn u disgħa u ħamsin lira Maltija (Lm8,259) rappreżentanti l-bilanċ minn somma akbar dovuta bħala valur ta' xogħlijiet magħmula fuq talba tal-istess imħarrek, flimkien mal-imgħaxijiet ulterjuri bit-tmienja fil-mija (8%) u dan wara li tiddeċiedi li taqta' l-kawża mingħajr smigħ;

Kopja Informali ta' Sentenza

Rat id-degriet tagħha (diversament presjeduta) tat-3 ta' Novembru, 2000<sup>1</sup>, li bih tat lill-imħarrek il-jedd li jithalla jikkontesta l-kawża u tagħtu żmien biex iressaq Nota tal-Eċċezzjonijiet;

Rat id-degriet ta' dak inhar stess li bih ħatret lill-Perit Arkitett Valerio Schembri bħala perit tekniku biex jirrelata dwar il-fatti tekniċi tal-każ u jistharreġ l-ilmenti tal-imħarrek dwar il-kwalita' tax-xogħlijiet forniti mill-attur;

Rat in-Nota tal-Eċċezzjonijiet imressqa mill-imħarrek fid-9 ta' Frar, 2001, li biha laqa' għat-talba tal-attur billi qal li dik it-talba mhix mistħoqqa għaliex, ingħaddew xogħlijiet li l-eċċipjenti ma kellux obbligu jhallas, xi xogħol sar ħażin jew mhux kif titlob is-sengħa u b'konsegwenza ta' hekk l-eċċipjenti garrab danni, u li l-kawża saret biss bil-ħsieb li ddejjaq, għaliex l-eċċipjenti minn dejjem wera li ried jasal bil-kelma t-tajba iżda kien l-attur li baqa' intransigenti;

Rat ir-Rapport imressaq mill-perit tekniku fit-3 ta' Ġunju, 2003<sup>2</sup>, u minnu maħluf waqt is-smiġħ tas-27 ta' Ottubru, 2004;

Rat il-verbal tas-smiġħ tal-5 ta' April, 2005, li bih l-avukat difensur tal-attur iddikjarat li l-klijent tagħha kien joqgħod għall-konklużjonijiet milħuqa mill-perit tekniku fir-Rapport tiegħu;

Rat id-degriet tagħha tal-5 ta' April, 2005, li bih laqgħet it-talba tal-avukat difensur tal-imħarrek biex jingħata aktar żmien biex jistudja r-rapport u tagħtu żmien biex iressaq Nota ta' Sottomissjonijiet;

Rat il-verbal tas-smiġħ tad-19 ta' Mejju, 2005, li bih l-avukat tal-imħarrek irrinunzja għan-Nota ta' Sottomissjonijiet u talab li jittratta l-kawża;

Rat l-atti kollha tal-kawża;

---

<sup>1</sup> Paġ. 29 tal-proċess

<sup>2</sup> Paġġ. 55 – 72 tal-proċess

Rat id-degriet tagħha tas-27 ta' Ottubru, 2005, li bih ħalliet il-kawża għas-sentenza;

***Ikkunsidrat:***

Illi din hija azzjoni għal ħlas ta' xogħol imwettaq f'appalt mogħti lill-attur fuq talba tal-imħarrek. L-attur kien tqabbad mill-imħarrek biex jagħmel xogħol ta' bini, lavur u tisqif tas-soqfa bil-konkos f'post fi Triq il-Ħaġar, il-Mosta

Illi mill-fatti li joħorġu mill-atti tal-kawża jirriżulta li fil-15 ta' Mejju, 1999<sup>3</sup>, l-attur u l-imħarrek ftehm u li tal-ewwel kellu jibni u jiżviluppa s-siti ta' żewġ *plots* proprjeta' ta' wieħed Alex Falzon fi Triq il-Ħaġar, Mosta. L-imħarrek kien il-kuntrattur imqabbad mis-sid, filwaqt li l-attur kien is-sub-appaltatur<sup>4</sup>. Ix-xogħol kellu jinbeda fl-1 ta' Ġunju u jintemm fit-8 ta' Ottubru ta' dik is-sena. Fl-istess ftehim, sar qbil fuq ir-rati tax-xogħol. L-imħarrek kellu jgħib il-materjal u jieħu ħsieb jixtrih hu<sup>5</sup>. Il-ftehim kien sar quddiem il-perit arkitett David Psaila, li kellu jissorvelja l-aspetti tekniċi tal-bini fl-interess tas-sid Falzon. Il-perit xehed li la s-sid Falzon u lanqas l-imħarrek ma ressqu xi lment dwar xogħol li għamel l-attur. L-istess perit kien kejjel ix-xogħol li għamel l-attur<sup>6</sup>. L-attur jgħid li kien tħallas akkont darbtejn, imma baqa' jistenna l-bilanċ mitlub fiċ-Ċitazzjoni. Il-kawża nfetħet f'Settembru tal-2000;

Illi jidher li l-konsiderazzjonijiet ta' xejra legali li jsawru l-każ jinbnew tista' tgħid kollha fuq is-siwi tal-ilmenti tal-imħarrek dwar il-kwalita' tax-xogħol mogħti mill-attur. F'dan il-każ, l-imħarrek irid isostni l-allegazzjoni tiegħu li xi xogħol li għamel l-attur sar ħażin. Minbarra dan, huwa jallega wkoll li l-attur qiegħed jitlob ħlas għal xogħol li ma kellux iħallas għalih l-istess imħarrek. Fiż-żewġ każijiet, jaqa' fuq l-imħarrek il-piż li jipprova dak li qed jallega<sup>7</sup>. Fix-xhieda mogħtija minnu<sup>8</sup>, l-imħarrek isemmi biss il-

<sup>3</sup> Dok "Ċ", f'paġġ. 23 – 4 tal-proċess

<sup>4</sup> Xhieda tal-AIC David Psaila 8.10.2001, f'paġġ. 77 – 8 tal-proċess

<sup>5</sup> Xhieda tal-attur 26.9.2001, f'paġ. 74 tal-proċess

<sup>6</sup> Dok "B", f'paġġ. 6 sa 21 tal-proċess

<sup>7</sup> Art. 562 tal-Kap 12

<sup>8</sup> Xhieda tal-imħarrek 7.11.2001, f'paġġ. 85 – 6 tal-proċess

problema li nqalgħet fil-kisi tar-rampa tad-*drive in* tal-post terran li nbena u ma jsemmi l-ebda difett ieħor fix-xogħol kollu magħmul mill-attur. Min-naħa tiegħu, l-attur jgħid li l-problema tad-*drive in* kien maħluq minħabba d-daqs tat-toqba li fiha jaqa' l-ilma tax-xita liema toqba jgħid li saret mill-imħarrek. L-imħarrek jgħid li kellu jqabbaad lil ħaddieħor biex jagħmel tajjeb il-qlib ħażin li l-attur kien għamel meta ta l-konkos tad-*drive in*;

Illi l-perit tekniku qies dawn l-ilmenti u kif ukoll il-provi l-oħrajn kollha ta' xejra teknika li tressqu biex isostnu t-talba tal-attur. Jirrizulta li l-kejl tax-xogħol imwettaq sar mill-perit Psaila u ħadd ma lmentat miegħu dwar xi konsiderazzjonijiet mhux korretti jew xi kontegġi li dwarhom ma kienx hemm qbil. Fuq kollox, l-imsemmi Perit kejjel xogħol li fil-fehma tiegħu kien xogħol magħmul skond is-sengħa. Dwar ilmenti oħrajn allegati, l-imħarrek ma ressaq l-ebda prova oħra;

Illi l-perit tekniku, għar-raġunijiet imfissrin fir-rapport tiegħu, deherlu li kellu joqgħod fuq il-verżjoni tal-attur u ma jimxix ma' dik tal-imħarrek. Sab, għalhekk, li, mill-aspett tekniku, l-imħarrek ma weriex li kellu raġun. Min-naħa tiegħu, l-imħarrek ma jidhirx li b'xi mod attakka b'konsistenza l-konkluzjoni li wasal għaliha l-perit ġudizzjarju. Il-Qorti ssib li hija għandha raġuni tajba għaliex timxi mal-konkluzjonijiet tal-perit maħtur minnha u dan għaliex tali konkluzjonijiet huma msejsa fuq eżami bir-reqqa tal-rpvi tekniċi li l-istess perit intalab jistħarreg u kif ukoll għaliex jidhru li ħadu qies tal-kontenzjonijiet taż-żewġ partijiet<sup>9</sup>, u minnhom silet dik il-verżjoni li wieħed jista' raġonevolment l-aktar joqgħod fuqha;

Illi b'zieda ma' dan jingħad ukoll li l-perit tekniku wasal għall-fehmiet tiegħu wara li ħa qies tal-kostatazzjonijiet tekniċi u fattwali li ħarġu mill-provi u mill-aċċess miżmum fuq il-post. Ir-raġunament imfisser tant tajjeb fir-Rapport imressaq minnu jikkostitwixxi determinazzjoni ta' fatt li din il-Qorti sejra toqgħod fuqu għaliex, għalkemm *dictum expertorum numquam transit in rem judicatam*, il-

---

<sup>9</sup> App. Ċiv. 5.10.2001 fil-kawża fl-ismijiet *Louis Theuma vs Anthony Borg*

konklużjonijiet ta' perit tekniku jikkostitwixxu prova u mhux sempliċi opinjoni jew suspett. Tali fehmiel għandhom is-saħħa ta' prova bħal kull prova oħra ammissibbli fil-liġi, u jibqgħu jgawdu din il-kwalita' sakemm ma jgux kontestati, jew permezz ta' provi oħrajn kuntrarji għalihom jew inkella b'sottomissjonijiet serji u tajbin biżżejjed li juruhom bħala fehmiel inattendibbli u li ma jitwemmnu<sup>10</sup>. Għalkemm il-Qorti m'hijiex marbuta li toqgħod għal fehmiel ta' perit minnha maħtur kontra l-konvinzjoni tagħha nnifisha<sup>11</sup>, madankollu l-*giudizio dell'arte* ma jistax u m'għandux jitwarrab faċilment, sakemm ma jkunx jidher b'mod ċar li l-fehmiel u konklużjonijiet tal-perit huma irragonevoli<sup>12</sup>;

Illi jifdal li din il-Qorti tqis punt ieħor. Dan joħroġ mit-talba tal-attur. L-attur jgħid li għad fadallu jithallas 'il fuq minn tmint elef lira Maltija. Jgħid ukoll<sup>13</sup> li huwa thallas darbtejn akkont mingħand l-imħarrekk għal xi xogħol li huwa għamel fl-imsemmi appalt. Issa lill-perit tekniku irriżultalu li x-xogħol kollu mkejje mill-perit Psaila imwettaq mill-attur fis-sit tal-Mosta ma kienx jaqbeż is-somma ta' sebat elef u tmin mitt lira Maltin. Dan wasal għalih mill-istess kontegġi li l-attur innifsu ressaq flimkien maċ-Ċitazzjoni biex juri kif wasal għas-somma li huwa qiegħed jitlob. Min-naħa l-oħra, ma ressaq l-ebda prospett biex ifisser kif wasal għas-somma li qiegħed jitlob fl-istess Ċitazzjoni. L-imħarrekk baqa' għal kollox sieket fuq xi thlasijiet li suppost għamel lill-attur, u dan meta kien jgħinu thafna l-fatt li b'xi mod inaqqas l-ammont mitlub kontrih;

Illi fiċ-ċirkostanzi u fin-nuqqas ta' provi oħrajn li hija ma jidhrilhiex li għandha tissupplimenta minn rajha, l-Qorti tagħżel ukoll li toqgħod fuq il-konklużjoni mill-fuqa mill-perit tekniku u tiffissa l-ogħla ammont li l-attur jista' jitlob fis-somma ta' sebat elef tmien mija u wieħed u sebgħin lira Maltija u sebgħa u sittin ċenteżmi (Lm 7,871.67)<sup>14</sup>;

Għal dawn ir-raġunijiet, il-Qorti qegħda taqta' u tiddeċiedi l-kawża billi:

<sup>10</sup> App. Civ. 9.2.2001 fil-kawża fl-ismijiet *Benjamin Camilleri vs Carmel Debattista et*

<sup>11</sup> Art. 681 tal-Kap 12

<sup>12</sup> App. Civ. 23.6.1967 fil-kawża fl-ismijiet *Bugeja et vs Muscat et* (Kollez. Vol: LI.i.389)

<sup>13</sup> Xhieda tiegħu, f'pag. 75 tal-proċess

<sup>14</sup> €18,336

Kopja Informali ta' Sentenza

**Tilqa' t-talba attriċi** billi tikkundanna lill-imħarrek iħallas lill-attur is-somma ta' Lm 7,871.67 rappreżentanti l-bilanċ ta' prezz ta' xogħol ta' bini mwettaq fuq talba tal-istess imħarrek;

**Tiċhad l-eċċezzjonijiet kollha tal-imħarrek** bħala mhux mistħoqqa fil-fatt u fid-dritt; u

**Tikkundanna lill-imħarrek** iħallas l-ispejjeż kollha tal-kawża flimkien mal-imgħaxijiet legali bir-rata tat-tmienja fil-mija (8%) fis-sena fuq is-somma fuq imsemmija b'seħħ mid-29 ta' Settembru, 2000, sal-jum tal-ħlas effettiv.

**Moqrija**

**< Sentenza Finali >**

-----TMIEM-----